



శ్రీ

రాత్రి ఏడుగంటల పదినిమిషా లయింది. శేషాద్రి
“హోటల్ విలాస్”, లో మూడో అంతస్తుమీదికి చేరు
కున్నాడు. ఆ అంతస్తులో రెండే గదులున్నాయి. ఓ తలుపు
గడియ వేసుంది. రెండో గదిలో ఎవరో స్త్రీ టైపు చేసు
కుంటోంది. ఆమెని పలకరించటానికి సాహసంలేక అతడు ఆ
గది ముందుగా రెండు మూడుసార్లు పచార్లు చేశాడు. టైప్
రైటర్ లోంచి కాగితాలు తీసేసి, సర్దుతూ ఆమె యధా
లాపంగా తలుపువైపు చూసింది.

“ఎవరు ?”

శేషాద్రి ఆమెవైపు చూడటానికి బిడియపడి నేలమీద
చూస్తూ అన్నాడు.

“నేను టాక్సీ డ్రైవర్ నండి. చంద్రారెడ్డిగా రిక్కడేనా ఉండేది?”

అతని ఆకృతివైపు వింతగా చూస్తూ ఆమె తల నిలువుగా ఆడించింది.

“టాక్సీ తెచ్చానండి.”

“ఇప్పుడు టైమెంతయింది?” ఆమె మాటల్లో విసుగు దల స్పష్టంగా కనిపిస్తోంది.

“ఏడూ పది”

“ఎన్నింటికి రమ్మన్నారు?”

“ఏడున్నరకి”

“మరి అప్పుడే ఎందుకొచ్చావు?” అతడు కొంచెం తడుముకుని.

“ఈ రోడ్డు జనసమ్మర్దంగా ఉంటుందని టాక్సీ పక్క వీధిలో ఆపి, ఆ సంగతి చెబుదామని వొచ్చాను... బాబు గారు లేరా?” అన్నాడు.

“కనిపించటం లేదా?”

శేషాద్రి చిన్నబుచ్చుకున్నాడు. అత నలా తలదించు కోటంచూసి ఆమెకి జాలి వేసి అంది.

“ఎవరో పిలిస్తే వెళ్ళాను. టైంకే వస్తారే.”

“సరేనండి,” అనేసి అతను వెనక్కి తిరిగాడు.

ఆమె టైప్ రైటర్ మూతవేసి, ఓసారి ఆవులించి, టైం చూసుకుని, చెయ్యాలిసిన పనేమీ లేకపోవటంవల్ల,

కాలక్షేపం ఎలా చెయ్యటమా అని ఆలోచించి, వెదుతున్న శేషాద్రిని కేకేసింది.

“చూడు. నీ పేరేమిటి?”

“శేషాద్రుండీ.”

ఆమెకి నవ్వాల్సింది. ఇరవైవేళ్లు నిండినా బాల్య చాపల్యం వొదలక పైకి నవ్వేసింది.

“అదేదో కొండపేరు కదూ?”

“ఊం.”

“చూస్తే, నువ్వు కొండలతో పోటీ చేసేట్టున్నావే!”

శేషాద్రికి వొళ్లు మండింది. తనని చూస్తే ప్రతివాళ్ళకీ ఇలా ఏడిపించాలనే బుద్ధి ఎందుకు పుడుతుంది? తన రూపానికి తను కర్తా? కొంచెం లావుగా, అసహ్యంగా ఉంటే ఉండవచ్చు. కాని తనేం చేస్తాడు? ఆమాత్రం ఎదుటివాళ్లు గ్రహించరేం? తను ఎంత బాధపడేదీ వాళ్ళకి తెలియదా? కాని... కాని... తను తొందరపడకూడదు.

మాట మారుస్తూ అన్నా డతను. “బాబుగారు మీ కేమవుతారు?”

ఆమె ఏ కళనుందో గాని వెంటనే సూటిగా జవాబిచ్చింది.

“యజమాని. నేనాయన ఆంతరంగిక కార్యదర్శినిని.”

“అలాగా! తమరి పేరు?...”

“విశాల.”

“చాలా బావుంది.”

“థాంక్స్. నీకూడా బావుందన్నమాట.”

“నాకుమటుకు ఎందుకు బావుండదు?”

“నీకు కొండల పేర్లు తప్ప ఇంకేవీ ఇష్టం ఉండదేమో ననుకున్నానే.”

అతనికి కొంచెం రోషం వచ్చింది.

“ఇది కొండలపటణమేనండి.”

“అందుకే ఇక్కడినించి వెళ్ళిపోతున్నాంగా”

“మీకు తెలియదేమో గాని, మాది చాలా అందమైన పట్నంగా పేరుమోగింది.”

“అవునవును. పాపం, రెడ్డిగారుకూడా తెగమెచ్చుకునేవారులే.”

“ఆయన కీ ఊరు తెలుసా?” కొంచెం కాతుకంతో అడిగాడు, శేషాద్రి.

“ఆయనకి తెలీకపోవట మేమిటి? ఇక్కడ మూడేళ్లుద్యోగం చేశారుగా.”

“ఏం ఉద్యోగం?”

“ఎడో పోలీస్ ఆఫీసర్. పాపం, సాయంత్రం పాత బంగళా మీదికి మనసుమళ్ళి చూసివొస్తానని వెళ్లారు. వెనకటి జీవితంఅంతా జ్ఞాపకం వచ్చింది గావును అక్కడికి వెళ్లేసరికి; తిరిగొచ్చినప్పటినించీ అదోరకంగా ఉన్నాను.”

శేషాద్రి ముఖకవళికలు మారాయి.

“అవును. నాకు తెలుసు”, అన్నాడతను.

“ఎలా తెలుసు?” ఆమె ఆశ్చర్యంగా అడిగింది.

“బంగళానించి నా టాక్సీలోనే ఆయన ఇక్కడికి వచ్చారు. ఆ బంగళాపక్కన ఉన్న పెంకుటిల్లెలెండి, మాది.”

“ఓహో” అందామె.

“వారు ఇప్పుడు ద్యోగంలో లేరా?”

“రిటైరయారుగా. అందుకే ఈ మిలిటరీ కంట్రాక్టుల వ్యవహారాలు.”

“ఓహో” అన్నాడు శేషాద్రి, ముభావంగా. కాసేపాగి చేతిగడియారం చూసుకొని “పదిహేను నిమిషాలు” అనుకుంది బయటికి, విశాల.

“పదిహేను నిమిషాలు!” గొణుక్కు న్నాడు, శేషాద్రి.

“నీకు విసుగు వుడుతున్నట్టుంది.”

“లేదండి.”

ఆమెకో చిలిపి ఊహ తట్టింది.

“ఊరికే ఎంతసేపు కూచుంటావు? కాసేపు ఈ ప్రతిక చదువుకుంటూ, కూర్చో,” అని ఓ ఇంగ్లీషు ప్రతిక అతని మీదికి గిరవాటేసింది. అతడు అది అందుకొని పేజీలు తిప్ప సాగాడు. ఆమె ఓనవ్వు నవ్వి అంది.

“బొమ్మలు చూస్తున్నావా?”

“చదువుతున్నాను,” నిర్లక్ష్యంగా అన్నాడతను.

“చూస్తే, నువ్వు బాగా చదువుకున్నట్టున్నావే!”

ఆ అనటంలోని ఎత్తిపొడుపుని గ్రహించా డతను. అతనికి వెనకటి స్కూలుజీవితం జ్ఞప్తికొచ్చింది. అందరూ

తనని చీడపురుగునిగా చూసేవాళ్ళు. తనకి దగ్గరగా ఎవరూ కూర్చునేవాళ్ళు కాదు. వ్యంగ్యంగా ఆమాటా ఈమాటా అని ఏడిపించేవాళ్ళు. పోనీ, కుర్రాళ్ళు ఎలా ప్రవరించినా, ఆడ పిల్లలు తనని చూసి అపహాస్యంగా నవ్వకపోతే తనంతగా బాధపడేవాడు కాదు. తను చేసిన నేరమేమిటి? ఎందుకు తన కా శిక్ష? వాళ్ళంతా చేరి బలవంతంగా తనని స్కూల్ మాని పించారు. స్కూల్ కి వెళ్ళటమంటేనే తనకి భయంగా ఉండేది. ఎలాగో ఇంట్లోనే చదివి మెట్రిక్యులేషన్ కి కూర్చున్నాడు. కాని మొదటినించీ సొంత చదువే ఐతే ఏం ప్యాసవుతాడు?

“ఏం?” ఆమె మళ్ళీ అడిగింది, జవాబు లేకపోవటం వల్ల.

“లేదండి,” అతను తేరుకుని అన్నాడు.

“ఏం, పాపం?”

అతనికి వాళ్ళు మండింది. ఆమె కా ఎత్తిపోడు పెందుకు?

“ఎంతవరకు చదివా వేమిటి?”

“మెట్రిక్యులేషన్.”

“ప్యాసయ్యావా?” ఆమె విస్మయ పూర్వకంగా అడిగింది.

“లేదు.”

ఇంటి పైకప్పు లేచేట్లు నవ్విందామె. తన తప్పు అతని కర్ణమైంది. మెట్రిక్యులేషన్ పరీక్ష కెవరైనా వెళ్ళొచ్చు.

డబ్బుకడితే సరి. వ్యాసవకుండా ఆ మాటన్నందుకు అతడు కొంచెం చింతించాడు.

“ఎందుకు వ్యాసవలేదు?” అర్థంలేని ప్రశ్న అడిగింది.

“మాక్కులు రాలేదు,” అన్నాడు కసిగా.

“ఎందుకు రాలేదు. పెళ్ళిగాని చేసుకోలేదు గదా!” పకపక నవ్వుతూ అంది.

మళ్ళీ ఎత్తిపాడుస్తోంది!

“నన్నెవరూ చేసుకోరని నాకు తెలుసు,” అన్నాడు కటువుగా.

“అదేమిటి? నీకేం తక్కువ? నిక్షేపంగా సంపాదిస్తున్నావుగా”, ఆమె నవ్వుతూ అంది.

“నా సంగతి నాకు తెలుసు.”

“నిన్నెవరూ ప్రేమించలేదా?”

ఈసారి అతడు జవాబు చెప్పలేదు. అతని సహనం చచ్చిపోతోంది. ఆమెకి ఆటగానే ఉంది, కాని తనకి...

“పోనీ, నువ్వెవరినైనా ప్రేమించావా?”

అత నామెవై పు చూశాడు. ఆమె అందంగా, సుకుమారంగా ఉంది. తను...! దేవు డిలాంటి తేడాలతో మనుషుల్ని ఎందుకు సృష్టిస్తాడు? అందంగా ఉన్నవాళ్ళ నందరూ ప్రేమిస్తారు. అసహ్యంగా ఉంటే అందరూ అసహ్యించుకుంటారు. మనుషుల మనసుల పరిధు లింతేనా?

అతను ఆలోచనూ ప్రతిక పేజీలు తిప్పుతున్నాడు. ఏదో బొమ్మ కనిపించింది. అలాగే చూస్తూ ఉండిపోయాడు. అతడు జపాబివ్యకపోటం చూసి అందామె:

“తీక్షణంగా చదువుతున్నట్టున్నావు!”

“లేదు. బొమ్మ చూస్తున్నాను,” ఉద్రేకంగా అన్నాడు.

“ఏమిటా బొమ్మ?”

అతను ప్రతిక ఆమెవైపు తిప్పి చూపటానికి సాహసించ గలిగాడు. స్త్రీ పురుషులు ముద్దు పెట్టుకుంటున్న వర్ణ చిత్రం అది. ఆమె తారాపథానికి లేచింది.

“బుద్ధిలేదూ? మర్యాదగా మసలుకో. స్కాండల్.”

మొట్టమొదటిసారిగా అత నామె కళ్ళలోకి తీక్షణంగా చూశాడు. ఆ కళ్ళు...! ఆమె చలించింది. క్రూర్యం తాండవించే ఆ కళ్ళు!

అతడు వికటంగా నవ్వి, ప్రతిక నేల కేసి విసరికొట్టాడు. ఆమె లోలోపల బెదరిపోయినా, ధైర్యం నటిస్తూ అరిచింది.

“గెజాట్.”

“నువ్వు అందగా ఉన్నావని అహంకారంకదూ? హుః అందం. అంత అందంగా ఉన్నందుకు ఇదే శిక్ష...”

తటాలున శేషాది ఆమెమీదికి ఉరికి గట్టిగా కాగి లించుకుని ఆమె పెదవుల్ని చుంబించాడు. ఆమె అనుకోని ఈ సంఘటనకి బి తరపోయింది. నోట మాట రాలేదు. ఏం జరిగేదీ ఆమె గ్రహించేలోపుగానే అత నామెని వశ పర్చుకున్నాడు. అసహాయంగా హీనస్వరంతో కేకేసింది.

కాని, కింద హోటల్ ప్లేట్ల చప్పుడులో, బయట బజారు రోడ్లో ఆ కేక గదిగోడలు దాటలేదు. అతడు మరోసారి ఆమె పెదవుల్ని చుంబించి వొదిలేశాడు. ఆమె ఉక్రోశంతో, అవమానంతో, దుఃఖంతో రొప్పుతూ అతనివైపు నిప్పులు కక్కే కళ్ళతో చూస్తూ “దుర్మార్గుడా!” అంది.

ఆమెవైపు నఖశిఖిపర్యంతం చూశాడు శేషాద్రి.

“ఈ శిక్ష చాలు,” అనుకుని వొదిలాడు. కాని...కాని అతనిలోని పురుషత్వం తిరగబడ్డది. తలుపు మూసేశాడు. ఆమె భీతహరిణంలా చూసింది. జాలిగా ముఖం పెట్టింది. నేడుకుంది. ఊమించమంది, చేతులు జోడించింది. కాని అతడు లక్ష్యపెట్టలేదు. ఆమె నిస్సహాయంగా కన్నీరు కార్చింది. అతడు లెక్క చెయ్యలేదు. అందమైన వాళ్ళందరి మీదా కసితీర్చుకుంటున్నట్టుగా అతడు అనుభూతి పొందాడు. ఆమెని బలవంతంగా ఆక్రమించుకుంటున్నకొద్దీ, ఇన్నాళ్ళూ బలవంతాన మనసులోనే అణిచిపెట్టుకుంటున్న పరాభవాన్ని చల్లారుతున్నట్టుగా అనుభూతి పొందాడు...

ఆ ఆవేశం, ఆ ఉద్దేశం, ఆ కోపం అన్నీ చల్లారాయి. శేషాద్రి గదిమధ్యన చేష్టారహితంగా నుంచుని తన అన్యాయానికి గురైన విశాలవైపు చూస్తున్నాడు. ఆమె ఏడుస్తోంది. ఆమె పూర్వపురూపం స్ఫురణకు వచ్చిందతనికి. ఆణాంఘ్రతనం, ఆ చిలిపినవ్వు, ఆ వయ్యారపు ఆంగికవిన్యాసం, తలుకు బెళుకు లొలికే ఆ అమాయకపు కులుకుచూపులు, ఆ తియ్యనికంఠం, ఆ యవ్వన గర్వం, పడుచుదనపు బింకం, పలికించే

ఆ అహంభావో కులు, ఆ బిరుసు మాటలు, ఆ తాకుణ్యపు
 లావణ్యం—అవన్నీ ఏమయాయి? సర్వస్వం కోల్పోయి
 మూర్తిభవించిన శోకదేవతలా ఆమె పడిఉంది. కన్నీటి
 కెరటాలు ఆమె చెంపలమీదనించి జారుతున్నాయి. శేషాద్రి
 హృదయం ద్రవించింది. అతని మనసు చలించింది. కేవలం
 కొన్ని నిమిషాల వ్యవధిలోనే ఆమె ఏ స్థితినించి ఏ స్థితికి
 మారిపోయింది! కొన్ని నిమిషాలు, అంతే! శేషాద్రికి కన్నీళ్లు
 తిరిగాయి. ఎంత ఘోరకృత్యం చేశాడు! అంత ఘాతుకం
 ఎలా చెయ్యగలిగాడు? తను మనిషేనా? అయితే, అంత
 త్వరలో జ్ఞానం ఎలా పోగొట్టుకోగలిగాడు?

ఏం లాభం? ఇప్పుడు తనెంత విచారిస్తే ఏం
 ప్రయోజనం? ఏవిధంగా ప్రవర్తిస్తే తన తప్పని సరిదిద్ద
 గలడు? తనేమీ చెయ్యలేడు. జరిగిన క్షణాలు తిరిగిరావు.
 తిరిగిరావు! శేషాద్రి తల పట్టుకున్నాడు. అదేస్థితిలో కొంచెం
 సేపుండి గద్గదస్వరంతో అన్నాడు :

“మిమ్మల్ని క్షమించమని కోరలేను. నా నేరం—
 కాదు—ఘోరం అటువంటిది. సరకం అనేది ఉంటే నే
 నక్కడికి పోతాను. పోయేముందు ఒక్క కోరిక. శేషాద్రి
 అనే ఈ మూర్ఖుణి జీవితంలో ఎప్పుడూ ఒక్కసారికూడా
 జ్ఞాపకం చేసుకోకండి.”

ఆ కంఠంలోని ఆవేదన విశాల గమనించకపోలేదు.
 కాని ఆమె ఏమీ ఆలోచించేస్థితిలో లేదు. ముఖం చేతుల్లో
 కప్పకుని ఏడుస్తూనేఉంది.

శేషాద్రి తలుపువైపు రెండడుగులు వేశాడు. బయట వించి ఎవరో తలుపుతట్టటం వినిపించింది.

“ట్రెయిన్ అరగంట లేటుట. ఫోన్ చేసి కనుక్కున్నాను. అందువల్లే ఆలస్యంగా వచ్చాను. రెడిగా ఉండండి, పోదాం. అన్నట్లు టాక్సీడ్రైవర్ ఇంకా రాలేదా?”

ఆ కంఠం గుర్తుపట్టాడు శేషాద్రి. చంద్రారెడ్డి! అతని గుండె అతివేగంగా కొట్టుకుంది. తలుపు తీశాడు. లోపలికి ప్రవేశించి ప్రవేశించగానే కంటబడిన ఆ దృశ్యం చంద్రారెడ్డిని స్తంభీభూతుడిని చేసింది. గది బీభత్సంగా ఉంది. ఆ సిటిలో ఉన్న విశాలనీ శేషాద్రినీ చూడగానే అతనికి పరిస్థితి అరమైంది.

“ఏం చేశావు?” భీకరంగా శేషాద్రివైపు చూసి దబాయించాడు రెడ్డి.

శేషాద్రి ముఖం జేవురించింది. అతడు తటాలున కత్తి తీశాడు.

అకస్మాత్తుగా అతడు కత్తితియ్యటంచూసి, నిరాయుధుడైన రెడ్డి కొంచెం వెనక్కి తగ్గాడు. కాని మరుక్షణంలోనే శేషాద్రిముఖం నల్లబడ్డది. రెడ్డి అడిగిన ప్రశ్న అతని మనసులో బాణంలా గుచ్చుకుంది. ఏం చేశాడు? తను ఏం చెయ్యదలచుకుని అక్కడికి వచ్చాడు? ఏం చేశాడు? అయ్యో... అయ్యో... ఇహ తను ఏమీ చెయ్యలేడు... ఏమీ చెయ్యలేడు. అతని చేతిలోంచి కత్తి జారిపడ్డది.

రెడ్డి ధైర్యం తెచ్చుకొని “ఏమిటిదంతా?” అని రెట్టించి అడిగాడు. అతని కళ్ళలోకి కొన్నిక్షణాలు స్థిరంగా

చూశాడు, శేషాద్రి. అతని మనసులో ఏవేవో భావాలు ముప్పిరిగొన్నాయి. దీర్ఘంగా నిట్టూర్చాడు. రెడ్డి ముఖం చిట్లించి శేషాద్రివైపు అర్థంకాని చూపులు చూశాడు. అదే పరిస్థితిలో కొంతసేపు గడిచాక అకస్మాత్తుగా శేషాద్రి జేబులోంచి ఓ ఫోటో తీసి రెడ్డి ముఖానికి ఎదురు గుండా, దగ్గరగా పెట్టి కర్కశంగా అడిగాడు.

“ఈ ఫోటో ఎవరిది?”

రెడ్డి ముఖం తెల్లబోయింది.

“ఇది నీ కెక్కడిది?” నెమ్మదిగా అడిగాడు.

“ఫోటోలో ఉన్న దెవరు? మీరేనా?” మళ్ళీ అడిగాడు శేషాద్రి. రెడ్డి నిరుత్తరుడయ్యాడు.

“పాతికేళ్లకిందటి ఫోటో గుర్తుపట్టగలిగినందుకు మిమ్మల్ని అభినందిస్తున్నాను. ఈ అక్షరాలు కూడా గుర్తుపట్టగలరేమో, చూడండి.” ఫోటో అడుగున ఉన్న అక్షరాలమీదనుంచి అతడు చెయ్యి తీశాడు. రెడ్డి వాటి వైపు క్షణమాత్రం చూసి తల దించుకున్నాడు.

“సరిగా కనపడటంలేదా? పోనీ నేను చదువుతాను. వినండి. ‘శ్రీమతి రాజమ్మకి, ప్రేమపురస్కరంగా, చంద్రా రెడ్డి.’” చివరి అక్షరాలు గట్టిగా నొక్కి పలికాడు, శేషాద్రి.

విశాల కిదంతా అగమ్యగోచరంగా ఉంది. ఆమె చంద్రారెడ్డివైపు ఆశ్చర్యంగా చూడసాగింది.

రెడ్డి తల దించుకున్నాడు.

“ఆమె ఎవరో జాపకం రావటంలేదు కాబోలు. ఈ ఊళ్లో మీ పాతబంగళాపక్కన ఉన్న పెంకుటింటిని జాపకం తెచ్చుకోండి. అందులో ఏకాకిగా నివసించే వితంతువుని, విస్సహాయురాలిని, చతుర్విధోపాయాలలో, మొదటిది సామం ఉపయోగించి, వశపరచుకోవాలని మీరు చేసిన ప్రయత్నానికి నిదర్శనమే ఈ చిహ్నం. మిమ్మల్ని గుర్తు పట్టానికీ ఆధారంతో ఎంతో గాలించాను. రిజైర్లె ఎక్కడో ఉంటున్నారన్నాడు. చివరికి ఈ ఊళ్లోనే, ఈ భాటో సహాయం లేకుండానే, మిమ్మల్ని చూశాను, లేదు. ఆమె మిమ్మల్ని అల్లంతదూరంలో చూసి గుర్తు పట్టింది. ‘ఆయనే, ఆయనే’, అని నన్ను పిల్చి చూపించింది. ఆమె ముఖంలో నెతురు చిమ్మింది. ఏదో పిచ్చిసంతోషం ఉప్పొంగింది. ఆవేశంతో పెదవులు వాణికాయి. నేను తలుపు తీసుకుని బయటికి వచ్చేశాను. రోడ్డుమీద నుంచుని, ఆ ఇంటివైపు గతానుభవస్మరణతో చూస్తున్నారని మీ ముఖంలో చూస్తే స్పష్టంగా తెలిసింది. ఎలా పలకరించాలో తెలిక తికమక పడ్డారు. టాక్సీవంక దొరికింది. పాపం ఆమెనిగురించి తెలిసుకోవాలనిపించిందా? హు...”

రెడ్డిముఖం వివరమైంది.

“మూర్తి భవించిన శోక దేవతలా ఆమె జీవితం గడుపుతోంది. కాని...కాని...నేనేం నేరం చేశాను? నన్ను చూసినప్పుడల్లా మా అమ్మకి కన్నీరు మున్నీరవుతుంది. ఎప్పుడైనా ప్రేమగా ఒక్కమాట అనబోయి మళ్ళీ బాధగా ఆపుకుంటుంది. నన్ను చూడటానికే ఇష్టపడదు.

ఎదురుగా ఉంటే కసుకుకుంటుంది. చాటుగాపోతే ఏడుసుంది. ఆమె నవ్వుగా నేను ఒక్కసారికూడా చూడలేదు. నా జీవితంలో ఒక్క మంచి నిమిషం ఇంతవరకు చూడలేదు. ఒక మంచిమాట వినలేదు. ఒక్క మంచి పని చెయ్యలేదు ”

అతనికి కన్నీళ్ళు తిరిగాయి. విశాల కాసేపు తన స్థితిని మర్చిపోయి అతనిమాటలు వింటోంది.

“ఒక్క మంచిపనిచేసి జీవితం ముగించేయూ లనుకున్నాను. కాని ఇహ ఆపని చెయ్యలేను. ఎలా చెయ్యగలను? అయ్యో! ఎంత పొరపాటు జరిగింది! ఎంత అనాలోచితంగా ప్రవర్తించాను. నేనిక్కడికి అంత త్వరగా ఎందుకు రావాలి? ఆమె అంత అందంగా ఎందుకుండాలి? ఉన్నా, అందరిలాగే నన్నలా ఎందుకు బాధించాలి? నొట్టి మూఢుణ్ణి. పాతికేళ్ళనుంచీ దహిస్తున్న పరాభవాగ్ని చిల్లార్చేవారకోసం మా అమ్మ నిరీక్షిస్తూ ఉంటుంది. అందుకోసమే, ఆ ఊణంకోసమే జీవచ్ఛవంలా బతుకుతోంది. చివరికి...చివరికి ఆ ఊణం ఎప్పుడూ రాకుండా చేశాను. ఇన్నేళ్ళ ఆశా నిష్ఫలం. మళ్ళీ ఆమె ముఖం ఎలా చూడగలను? ఇహ ఆమెకి మనశ్శాంతి లభించదు. మనోవేదనతోనే ఆమె చచ్చిపోవాలి. తీరని అనమానంతో ప్రతీకారం లేకుండా, నిస్సహాయంగా, అలాగే చచ్చిపోవాలి. నేనూ అంతే. బతికినంతకాలం మనశ్శాంతి లేకపోయినా, చచ్చిపోయేముందయినా, హాయిగా పోవాలనుకున్నాను! ఇహ అది గగనకుసుమం. కేవలం గగనకుసుమం. దేవుడా!”

శేషాద్రి తల పట్టుకుని విచారంగా గది గుమ్మండాటి వెళ్ళిపోతూ, ఓసారి ఆగి, వెనక్కితిరిగి విశాలవైపు వేదనతో, జాలిగాచూస్తూ, “ఒక్క మంచిపని చెయ్యగల నని ఇప్పుడు తడుతోంది”, అనేసి చరచర వెళ్ళిపోయాడు.

ఆ తరవాత రెడ్డి బరువుగా ఓ నిట్టూర్పు విడిచాడు. చాలా క్షణాలు నిశ్శబ్దంగా గడిచాయి. ఆ నిశ్శబ్దం భరించలేకపోయాడు రెడ్డి. విశాలవైపు చూడటానికి అతనికి ధైర్యం చాలలేదు.

ఇంతలో బజారులో ఏదో కలకలం వినిపించింది. ఏదో హడావిడి జరుగుతోంది. రెడ్డి కిటికీదగ్గరికి ఒక్క అడుగులో వెళ్ళి తెర తొలగించి చూశాడు. హోటల్ కి దగ్గరలో జన సమూహం కనిపించింది.

చంద్రారెడ్డి హోటల్ కిందికి వెళ్ళి, మూనవదనంతో తిరిగొచ్చాడు.

“అతడు కాసుకింద పడ్డాడుట. హాస్పిటల్ కి తీసికెళ్ళారు. చాలా బలంగా గాయాలు తగిలాయట.” ఓచేతో నుదురు పట్టుకుని కుర్చీలో కూలబట్టాడు రెడ్డి.

“అయ్యో, పాపం”.

ఆమె కంఠంలోని కంపనం విని అత డాశ్చర్యపోయి ఆమె వైపు చూశాడు.

విశాల గబగబ డ్రెస్ సరిచేసుకుని “పదండి,” అంది.

“ఎక్కడికి?” రెడ్డి విస్మయంతో ప్రశ్నించాడు.

“ఎక్కడికేమిటి? హాస్పిటల్ కి.”

“ఎందుకు ?”

ఈసారి ఆశ్చర్యపడటం విశాల వాంతయింది.

“ఎందుకేమిటి ?” ఆమె కంతకంటే ఏమనాలో తెలి
లేదు.

“అతడు బతకడు.”

ఆమె నిశ్చలంగా అతనిముఖంలోకి చూసింది. ఆ
ముఖంలో దుఃఖిచ్చాయలు లేకపోలేదు. కాని ఆ ఛాయల్లో
ఏదో ఉపశమనం—ఏదో విమోచన అణగి ఉన్నట్లు ఆమెకి
తోచింది.

“మరి ఇంకా అలా కూర్చుంటారేం ?”

“నేనేం చెయ్యగలను ?”

“అక్కడికి వెళ్లి అంతరవాత ఆలోచించుకోవొచ్చు.”

రెడ్డి కదలేదు. అతని మాటలకి ఎదురుచూడకుండానే
ఆమె వెళ్ళిపోబోయింది. రెడ్డి పరిస్థితి గ్రహించి తటాలున
తలుపుకి అడ్డంగా నిలబడ్డాడు. అతనివైపు ఏహ్యభావంతో,
కోపంతో, చూసిం దామె. అతడు బతిమాలుతున్నట్లుగా
అన్నాడు :

“విశాలా. మనం వెంటనే ఇక్కడినించి వెళ్లి పోవటం
మంచిది.”

అతని తాపత్రయం చూసి ఆమెకి చీదరింపు కలిగింది.
శేషాద్రీ నిస్సహాయంగా చచ్చిపోతున్న దృశ్యం ఆమెకి కని
పించింది. ఆమె అనుకుంటూనే ఉంది. ఆ ఒక్కపనీ అదే.
ఆ “ఒక్కమంచిపనీ”, అంతకంటే ఇంకేమిటి ? మంచిపని!

విశాలకి కన్నీళ్లు తిరిగాయి. శేషాద్రీ పశ్చాత్తాప పడుతున్న దృశ్యం ఆమెకి కనిపించింది. పాపం, చివరి నిమిషంలో కూడా మనశ్శాంతి లేకుండా చచ్చిపోతున్నాడు. తను అతనితో ఒక్కమాట చెప్పాలి.

“నేను వెళ్లితీరాలి. వెళ్ళనియ్యండి.”

ఆ క్షణంలో రెడ్డికి తటాలున ఓ విషయం జ్ఞాపకం వచ్చింది. తనఫోటో—తన సంతకంతో ఉన్న తనఫోటో శేషాద్రీదగ్గర ఉంది. అది బయటపడితే!

అతనికి ముచ్చెమటలు పోశాయి.

“నువ్వు వెళ్ళొచ్చు, విశాలా.”

“అడ్డు లేవండి.”

“కాని ఓ చిన్న ప్రార్థన. అతని జేబులోని ఫోటో ఎలాగైనా సరే సంపాదించి తేవాలి. ఆమాత్రం సహాయం చెయ్యవా?” అతడు జాలిగా, ప్రాధేయపూర్వకంగా అడిగాడు.

ఆమాటలు వినీ వినటంతోనే విశాల కేదో అరమె పిచ్చి ఆవేశం కలిగింది. ఏదో భావం ఉత్తేజితమైంది. ఆ క్షణంలో ఆమె తనని తానే మర్చిపోయింది. రెడ్డి, శేషాద్రీ ఆమె మనసులో ఒకరి తరవాత ఒకరు మెదిలారు. చివరి నిమిషాల్లో ఉన్న శేషాద్రీ దీనంగా చూస్తున్నాడు—తన వైపే!

కన్నుమూసి తెరిచేలోగా ఆమె నేలమీద పడిఉన్న కత్తితీసి రెడ్డిని పొడిచింది. రక్తం చిమ్మింది. కొద్దిగా మీదికి

కూడా చిందింది. ఓక్షణం ఆమెకి మతిపోయింది. కాని, వెంటనే తేరుకుని ఓ దుప్పటి కప్పుకుని బాణంలా బయటికి దూసుకుపోయింది.

శేషాద్రి బతకడని చెప్పే శాడు డాక్టర్, కాని చచ్చిపోయేలోపుగా ఓ అయిదు నిమిషాలు స్వప్నాలోకి రావటానికి వీలుండన్నాడు. గంటనించీ కనిపెట్టుకుకూచుంది విశాల. అడుగుల చప్పుడు వినిపించినప్పుడల్లా ఆమె భయపడి చూసేది, పోలీసులేమోనని. తను శేషాద్రితో మాట్లాడేదాకా పోలీసులు రాకపోతే...

ఆమె ఎదురుచూసిన నిమిషం వొచ్చింది. శేషాద్రి కళ్లు క్రొద్దిక్రొద్దిగా తెరిచాడు.

“నేను...నేను...విశాలని”, ఆతృతగా అందామె.

అతడు గ్రహించినట్టుగా కళ్లారాడు. ఆమె కాలం వృధా పోనీయకుండా, అతని చెవిదగ్గరగా నోరుపెట్టి అంది.

“మీ అమ్మకి జరిగిన పరాభవానికి నేను ప్రతిక్రియ చేశాను,” ఆమె ఆదుర్దాగా అతని కళ్ళలోకి చూసింది. అతని పెదవులు వొణకటం మొదలుపెట్టాయి. కళ్ళలోకి సరజీర వొచ్చింది. అతి కష్టంమీద మాట్లాడటానికి ప్రయత్నించాడు. విశాల అతనివైపు జాలిగా చూస్తోంది. పాపం, కృతజ్ఞత చెప్పాలని ప్రయత్నిస్తున్నట్టున్నాడు. ఆమె అతని నోటిదగ్గర చెవిపెట్టింది.

“హ...త్య...”

విశాల అదిరిపడది. ఎవరో ఘెల్లున చెంపదెబ్బ కొట్టి నట్టయింది.

శేషాది ఆమెముఖం చూడటాని కిష్టంలేనట్టుగా కళ్ళుమూసుకున్నాడు.

ఇంతేనా శేషాది ఆలోచనాశక్తి! ఇదేనా అతడు గ్రహించింది! ఈ వ్యవహారంలో తనెందుకు అనవసరంగా జోక్యం కలిగించుకుంది? తనకి వాళ్ళతో ఏం సంబంధం? అంత అనాలోచితంగా, మూర్ఖంగా ఎలా ప్రవర్తించింది!

“విశాలగారంటే మీరేనా?”

ఆమె తలెత్తి చూసింది. హాస్పిటల్ నర్స్. విశాల తలూపింది. తనవెంట రమ్మన్నట్టుగా నర్స్ సంజ్ఞ చేసింది. విశాల ఆమె ననుసరించి వెడుతూ అడిగింది.

“ఎందుకు? ఏం కావాలి!”

“మిమ్మల్ని పిలుస్తున్నారు.”

“ఎవరు?”

నర్స్ జాపకం చేసుకుంటున్నట్టు ఓక్షణం ఆగి అంది :

“చంద్రారెడ్డిగారు”

“ఇక్కడి కెలా వచ్చారు?”

“ఆయన్ని ఎవరో కత్తితో పొడిచారు. హాస్పిటల్ కి తీసుకొచ్చారు. ఆయనకి తెలివిరాగానే తన సెక్రెటరీ విశాల అనే ఆమె ఇక్కడే ఉంటారు. కబురు చెయ్యమన్నారు.”

“ఎక్కడున్నావు?”

“స్పెషల్ రూమ్ లో... అదిగో, అదే.”

రూమ్ లో రెడ్డి కళ్లు మూసుకుని పడుకుని ఉన్నాడు. పక్కన ఎవరూ లేరు. అలికిడివిని కళ్లు తెరిచాడు. అతనిని ఆస్థితిలో చూడగానే విశాలకి కొంచెం జాలికలిగింది. దగ్గరగా రమ్మని రెడ్డి సంజ్ఞ చేశాడు. వెళ్ళింది.

“నేను బతుకుతానని డాక్టర్ చెప్పాడు, విశాలా.”
హీనస్వరంతో అన్నాడు రెడ్డి.

“మంచిదే,” కొంచెం నిర్లక్ష్యంగానే అందామె.

“కాని నువ్వలా ఎందుకు చేశావో నే నిప్పటికీ అర్థం చేసుకోలేకుండా ఉన్నాను.”

విశాల మాటతప్పించి అంది.

“నన్నెందుకు పిలిపించారు?”

“శేషాద్రి కెలా ఉంది?”

“లాభంలేదు,” నిర్వికారంగా జవాబిచ్చింది.

రెడ్డి కొన్ని క్షణాలాగి అన్నాడు.

“నన్ను పొడిచింది నువ్వేనని, నే నెవరితో చెప్పలేదు, విశాలా.”

ఆమె తల వొంచుకుంది.

“ఇహముందు ఎవరితో చెప్పదలచుకోలేదు కూడా.”

విశాల అతని కళ్ళలోకి ఓసారి చూసి, పొడిగా నవ్వింది.

“ఆ ఫోటో కావాలి, అంతేనా?”

“అవును, విశాలా, ఈ సహాయం చెయ్యలేవా?”

కొంచెం విసుగ్గా ముఖం చిట్లించి “అలాగే”, అంది విశాల.

రెడ్డి లోలోపల ముసిముసిగా నవ్వుకున్నాడు.

“తరవాత, ఈ కథంతా నువ్వు ఎవరితో చెప్పవలసిందా?”

“సరే.”

ఆమె ఒప్పుకుంటుందని తనికి తెలుసు. రెడ్డి మళ్ళీ లోలోపల నవ్వుకున్నాడు.

విశాల లేచిపోబోతూ, అంది:

“రహస్యానికి బదులు రహస్యం అనే దృష్టితో ఈ షరతులకి నేను ఒప్పుకుంటున్నానని మీ రనుకుంటున్నారు. నాకు తెలుసు. కాని అటువంటి పొరపాటేమీ పడకండి.

రెడ్డి చకితుడై ఆమె పోయినవైపే అలాగే చూడసాగాడు. వార్డ్ బాయివల్ల విశాల నేర్పుగా శేషాద్రి దుస్తులు ఎక్కడ ఉన్నాయో తెలుసుకుని వెతికింది. అతని ట్రాజర్ జేబులో ఆ ఫోటో ఉంది. తీసి దాచింది. తరవాత అతని దగ్గరికి వెళ్ళి తలదగ్గర నిలబడి, శ్వాస చూసింది. ఇంకా శ్వాస ఆడుతూనే ఉంది. అతని చెవిదగ్గర నోరుపెట్టి నెమ్మదిగా అంది.

“రెడ్డిగారు చచ్చిపోలేదు. బతుకుతారు.”

శేషాద్రి నెమ్మదిగా కళ్లు విప్పాడు. విశాలముఖం వికసించింది.

“అవును. రెడ్డిగారు చచ్చిపోలేదు. బతుకుతారు, డాక్టర్ చెప్పాడు.”

అతడు మళ్ళీ ఆవేదన పడుతున్నాడు. ఏదో అనాలని నోరు కదుపుతున్నాడు. అతని నోటిదగ్గర చెవి పెట్టింది.

“అ...బ...ద్దం.”

అతడు కష్టంగా అనేసి, బాధగా కళ్లు మూసుకున్నాడు. ఆమె అసహ్యంతో అతని ముఖంవైపు చూసింది. మరే భావమూ ఆమె ముఖంలో ప్రస్ఫుటం కాలేదు. కొంచెం సేపయాక డాక్టర్ వచ్చి శేషాద్రిని పరీక్షించాడు. విశాల వైపు చూసి, పెదవి విరిచి కొంచెం జాలిగా అన్నాడు :

“ఎక్కువ వ్యవధి లేదమ్మా.”

“క్షమించండి, డాక్టర్ గారూ, నే నిందాకటినించీ పొరబడ్డాను. ఇతను మా సంబంధం కాదు.”

అలా అని విశాల వెళ్ళిపోయింది. ఆమెవైపు కొంచెం ఆశ్చర్యంగా చూసి డాక్టర్ అన్నాడు.

“పోనీ, ఇతనివల్లెవరై నా మీకు తెలుసా?”

“తెలియదు.”

విశాల గబగబా రెడ్డిదగ్గరికెళ్ళి అతని మంచంమీదకి ఫోటో గిరవాటువేసి హాస్పిటల్ బయటికి వచ్చింది. హాస్పిటల్ ఆవరణ దాటి పోబోతుండగా ఓ నడివయసులో ఉన్న స్త్రీ ఆమెని ఆపింది.

“చూడండి. మీరీ హాస్పిటల్ తాలూకా?”

“కాదు. ఎందుకు?”

ఆమె ఓ క్షణం తటపటాయించి అంది.

“మీకు తెలుసా? ఇందాక ఎవరినో కత్తితో పొడిచారుట. హాస్పిటలుకి తీసుకొచ్చారన్నాడు.”

“చంద్రారెడ్డిగారి సంగతేనా?”

“ఆ...ఆ అవును. ఆయన ఇప్పుడెలా ఉన్నారు?”

ఆమె ఆదుర్దాగా అడిగింది.

విశాల ఆమెని పరకాయించి చూసింది.

“పరవాలేదు. ప్రాణభయం లేదని డాక్టర్ చెప్పాడు.”

ఆ స్త్రీ ఏమీ అనలేదు.

“ఆయన మీ బంధువా?”

ఆమె జవా బివ్వలేదు. మళ్ళీ విశాలే అడిగింది.

“లోపలికి వెళ్ళాలా?”

ఆమె తల అడ్డంగా తిప్పింది.

“మీ పేరు...”

“రాజమ్మ.”

విశాల ఆమెవైపు జాలిగా చూసింది.

“ఆయనని పొడిచిన వాళ్ళని పట్టుకున్నారా?”

“లేదు.”

“ఎవరో తెలియదా?”

“రెడ్డిగారికి, పొడిచినవాళ్ళకి తప్ప ఇంకెవరికీ తెలియదు.”

ఆమె విషాదంగా, ముఖావంగా, పొడిగా నవ్వింది. అది గ్రహించి అంది విశాల :

“నిజంగా తెలియదు.”

“అతనెవరో తనకి తెలుసని రెడ్డిగారు చెప్పారా?”

“అతను కాదు—ఆమె.”

ఆవిడ ఉలిక్కిపడ్డది.

“ఏమిటి... ఏమిటి?”

“అవును, ఆమె!”

“ఎవరు? ఎవరామె ?

ఆమె కళ్ళలోకి చూసింది విశాల. తరవాత ఉద్రేకాన్ని ఆపుకుంటూ దృఢంగా, నెమ్మదిగా అంది.

“ఎవరో కాదు. నేనే.”

“నువ్వు నువ్వు? ఎందుకు?”

ఎందుకు ?

ఎందుకు ?

తుపానులా విశాలమనసులో భావసంచలనం రేగింది. ఎందుకు, ఎలా సాహసించగలిగింది ? తనలో అణగిఉన్న ఏకైకత, ఎందుకు విజృంభించింది ? తనలోని ఏభావం, ఏ ప్రేరేపణకి ఉద్రిక్తమైంది ?

తనెందుకు తేనిపోనివాటిని గురించి ఆలోచిస్తోంది. సందేహంలేదు. ఆ క్షణాన తనంతగా ఉత్తేజతురాలు కావ

టానికి కారణం - మూర్తిభవించిన నిస్సహలా అయిపోయిన శేషాద్రీ; తను చేయదలుచుకుంది చెయ్యగలిగే, చెయ్యలేని నిస్సహాయ స్థితిలో మానసిక సంక్షోభం పొందుతున్న శేషాద్రీ; పశ్చాత్తపుడై ప్రాణత్యాగానికి సిద్ధపడ శేషాద్రీ; మనోవేదనతో మరణిస్తున్న శేషాద్రీ. ఆ నానుభూతితోనే తను... కాని... కాని...

విశాల మనసులో ఏదో వెలితిగానే ఉంది. హఠాతుగా ఆమె విద్యుద్భాతం తగిలినట్టుగా నిలువునా వొణికింది. కాని మరుక్షణంలో తననిచూసి తనే నవ్వుకుంది. తను అంత మూర్ఖురాలవుతోందే? ఈ ఆలోచనల వేడికి తన బుర్ర చెడిపోతోంది. ఆమె కళ్ళముందు హేయమైన, దుర్భరమైన క్రూరమైన ఆకృతితో శేషాద్రీ తాండవించాడు. ఆమె వొళ్లు జలదరించింది. ఆక్షణంలో ఆమెకి శేషాద్రీమీద అసహ్యంతో పాటు తీవ్రమైన క్రోధం కలిగింది. జరిగిందంతా మళ్ళీ ఆమె కళ్ళముందు కనిపిస్తోంది. ఆమె కళ్ళలో నీళ్లు తిరిగాయి. తానిక అనాఘాతపుష్పం కాదు. యవ్వన మధువు నాస్వాదించిన మొరలు తుమ్మెదలా శేషాద్రీ ఆమెముందు తాండవించాడు. తననించి ఏదో వేరయిపోయింది. ఆమె గుండె గతుక్కుమంది. శేషాద్రీ తననించి ఏదో... ఏదో దొంగిలించుకు పారిపోతున్నాడు.

శేషాద్రీ! ఈ రెండు మూడు గంటల్లో తన జీవితంమీద అత నెంత ప్రభావం చూపించాడు. ఎంతగా తనభావాల్ని కదిపాడు! తృణప్రాయంగా చూసి ఏడిపించింది; నవ్వుకుంది; కసురుకుంది; చీదరించుకుంది; ఏవగించుకుంది; భయపడ్డది; బతిమాలుకుంది; జాలిపడ్డది; నివ్వెరపడ్డది; అసహ్యించుకుంది.

తనలో ఏ చార్బల్యంవల్లో ప్రేరేపించబడి ఆ అపా
 త్రుడి కోసం, ఆ అనర్హుడికోసం, అనాలోచితంగా, అనవస
 రంగా తనకి ప్రమాదం తెచ్చిపెట్టుకోటానికి కూడా సాహ
 సించింది. ఇదంతా ఆ స్వార్థపరుడికోసం, తననిగురించి ఆలో
 చించటానికి కూడా తాహతులేని ఆ కృతఘ్నుడికోసం, అర్థం
 చేసుకోగల పటిమలేని ఆ సామాన్య మానవుడికోసం, తనపై
 ద్వారజ్యంచేసిన ఆ దుర్మార్గుడికోసం ... విశాల మనసులో
 అస్పష్టభావం ఏదో మళ్ళీ మెరుపులా మెరిసి అదృశ్యమైంది.

శేషాద్రి ద్వారజ్యం, కృతఘ్నుతా, సంకుచితత్వం
 విశ్వరూపాలు ధరించి విశాలమనసులో భీకరనృత్యం చేస్తు
 న్నాయి. ఆమె హృదయాన్నీ, అహాన్నీ గాయపరుస్తు
 న్నాయి. హృదయంలో మినుకు మినుకుమనే అస్పష్ట
 కాంతితో ఏదో గుర్తించటానికి ప్రయత్నిస్తున్న విశాల
 మనోనేత్రాల్ని ఆ నల్లటి ఆకృతుల నీడలు అడ్డగిస్తున్నాయి.

అలా ఆలోచనల్లో తేలిపోతున్న విశాల మనసుని
 అకస్మాత్తుగా, భయంకరమైన ఓ కొత్త ఆలోచన బాకు
 పోటులా పొడిచింది. "తనకి శేషాద్రిలాంటి కొడుకు
 వుడితే..." ఆమె నిలువునా వొణికింది. ఆమె కళ్ళముందు
 మనుషుల ప్రపంచం గిరగిర తిరగసాగింది. పడిపోతున్న
 విశాలని రాజమ్మ గభాలున పట్టుకుని కొగిలించుకుంది.

గిరగిర తిరిగే ఆ మనుషుల ప్రపంచంలో ఎవరో
 వ్యక్తి తనవైపు చూస్తున్నాడు. ఎవరు? ఎక్కడ చూసింద
 తన్ని? ఓ శేషాద్రి! శేషాద్రి! అతనే! అదేమిటి, అలా ఉన్నా
 డేం? ఆ అసహ్యకరమైన రూపం ఏదీ? ఆ క్రూర్యమైన చూపు,

ఆ స్వార్థం, ఆ దుర్మార్గం, అవన్నీ ఏమయాయి ? తన వైపు చూస్తున్నాడు. మందహాసం చేస్తున్నాడు.

ఆ అవ్యక్తావస్థలో విశాల పెదవులు మందమందంగా హాసించాయి.

అయ్యో, అదేమిటి ? ఆ నల్లటి ఆకృతులేవో అతన్ని చుట్టుకుంటున్నాయి. అలా అయిపోతున్నాడేం, శేషాద్రి ?

అదే క్షణాన ఆమె కళ్ళముందు గిరగిర తిరిగే ఆ మనుషుల ప్రపంచం అదృశ్యమైంది. విశాల గభాలున కళ్లు తెరిచింది. తను రాజమ్మ కొగిటిలోఉంది. తనలా ఎందుకుందో వెంటనే ఆమెకి అర్థంకాలేదు. నెమ్మదిగా విడిపించుకుంది. క్షణంక్రితం తనకి కలిగిన అనుభూతి ఆమెకి అస్పష్టంగా జ్ఞాపకం రాసాగింది. ఆలోచించే కళ్ళతో ఆమె యధాలాపంగా రాజమ్మ వైపు చూసింది. ఏదో జవాబుకోసం నిరీక్షిస్తున్నట్టుగా ఉన్న ఆమెముఖం చూడగానే అకస్మాత్తుగా విశాలకి ఆమె ప్రశ్న జ్ఞాపకం వచ్చింది.

“ఎందుకు...?”

ఏదో సూచన చటుక్కున మనసుకి తట్టింది. అలా తట్టి తట్టగానే చప్పున ఆలోచించటం మానేసిందామె. వెర్రి మొర్రి ఆలోచనలు ! ఇలా తన మనసు తన నెందుకుమోసం చేస్తోంది ? ఎవరో పకాలున నవ్వి నటవిపించింది, దొంగ తనంగా రాజమ్మవైపు ఓసారిచూసి, చివాలున అక్కణ్ణించి కదిలి చకచక హాస్పిటల్ బయటికి నడిచిపోయింది, విశాల.

రాజమ్మ నిర్ఘాంతపోయింది.

